

زبیر الحسن غافل اور طنز و مزاح

ڈاکٹر محمد محسن
 کروڈی مل کالج،
 یونیورسٹی آف دہلی

ظریفانہ شاعری کو اعتبار بخشنے میں زبیر الحسن غافل کا نام بڑی اہمیت کا حامل ہے۔ انہوں نے اپنی ظریفانہ شاعری کے ذریعے ایک عہد کو متاثر کیا ہے۔ ان کی شاعری منفرد ہے۔ ان کا اسلوب نیا اور اچھوتا ہے۔ ان کی نظموں کے موضوعات انوکھے اور دلچسپ ہیں۔ ان کا انداز برجستہ اور شگفتہ ہے۔ شاعری کی بہت کا ہنر کوئی ان سے سیکھے۔ زبیر الحسن غافل نے اپنی شاعری میں تمام طرح کے موضوعات کو برتا ہے اور ہر رنگ میں شاعری کی ہے لیکن ان میں طنز و مزاح کا پہلو بڑی اہمیت رکھتا ہے۔

زبیر الحسن غافل کے خمیر میں شاعری کا عنصر شامل تھا ان کی پیدائش ایک زمیندار گھرانے میں ہوئی، ان کے والد ایک مختار ہونے کے ساتھ ساتھ ایک اچھے شاعر بھی تھے۔ شاعری کا ذوق ان کے خاندان کی بدولت انہیں ملا۔ ابتدائی تعلیم اس وقت کے معمول کے مطابق گھر پر ہی ہوئی۔ بورڈ کا امتحان انگلش ہائی اسکول ارریا سے 1960 میں اول درجے سے پاس کیا اور اعلیٰ تعلیم کے لیے پورنیہ گئے جہاں سے انہوں نے بی ایس سی کا امتحان کامیابی کے ساتھ پاس کیا۔ اس کے بعد ایل ایل بی پٹنہ یونیورسٹی سے 1968 میں اعزازی نمبرات کے ساتھ پاس کیا۔ تعلیم کی تکمیل کے بعد وہ ذریعہ معاش کی تلاش میں سرگرداں رہے۔ آخر کار ان کی محنت رنگ لائی اور وہ ارریا سول کوٹ میں 1969 سے وکالت کے پیشے سے وابستہ ہو گئے۔ وہ ترقی کر کے منصف کے

عہدے پر فائز ہوئے جہاں وہ 1975 سے 2004 تک مظفر پور میں ایڈیشنل ڈسٹرکٹ اینڈ سیشن جج کے عہدے پر فائز ہوئے اور وہیں سے اپنی نوکری سے سبکدوش ہو گئے۔

حیرانی کی بات یہ ہے کہ اپنی سرکاری ملازمت کے دوران ان اپنی بے پناہ مصروفیات کے باوجود اردو شاعری سے رشتہ بنائے رکھا اور گاہے گاہے اردو محفلوں میں بھی شریک ہوتے رہے۔ چونکہ وہ ایک ایسے عہدے پر فائز تھے جو کافی ذمہ داری اور دیانتداری والا تھا اس لیے وہ ذہن و دل کو خوشگوار رکھنے اور بار خاطر کو کم کرنے کے لیے ایسی محفلوں میں ضرور شرکت کرتے جہاں دل و دماغ کو تازگی بخشنے کے چند لمحات میسر آتے۔

زیر الحسن غافل نے ہر طرح کی شاعری کی ہے لیکن طنز و مزاح ان کا اصل میدان رہا ہے۔ ان کی شاعری میں طنز و مزاح کا عنصر زیادہ پایا جاتا ہے۔ کیونکہ طنز و مزاح ایک ایسا وصف ہے جو شاعری اور نثر دونوں میں بدرجہ اتم موجود ہے۔ ان کی اصل خوبی یہ ہے کہ ایک شاعر یا ایک فنکار اپنے خیالات و افکار کو دوسروں تک اس طرح پہنچاتا ہے کہ پیغام بھی پہنچ جائے اور مزاح کا پہلو بھی برقرار رہے۔

زیر الحسن غافل کی جن نظموں میں طنز و مزاح کا عنصر زیادہ پایا جاتا ہے ان میں چارہ گر، رشوت، بہار کی موجودہ حالت ترک شاعری، اینٹی شوہر کانفرنس، ایک لیڈر سے انٹرویو، مسئلہ، یوم اردو، پوچھا پیرے نے، صاحب دیوان، نیا لیکشن، ڈنرے، جینی بھی خطائیں ہیں، دیتے ہیں دھوکہ یہ لیڈر کھلا، تیری قدرت سے، منصف صاحب، پیروڈی، روزگار اور نسخہ لیڈری وغیرہ نظمیں شامل ہیں۔

زیر الحسن مضمون میں چند نظموں کا تجزیہ مقصود ہے۔ جو مندرجہ ذیل ہیں:

نظم ”چارہ گر“ زیر الحسن غافل کی نظموں میں سے ایک نمایاں نظم ہے۔ چارہ گھونالہ ریاست بہار کے چہرے پر ایک بدنما داغ ہے۔ جس کی لپیٹ میں بہت سارے سیاست دان آئے۔ دلتوں اور اقلیتوں کے مسیحا کہے جانے والے ایک سیاسی لیڈر پر جب یہ الزام لگاتا تو نہ صرف ریاست بہار بلکہ پورے ملک میں اس کی گونج سنائی دی۔

چارہ گھونالے کو ایک منظم سازش اور پروپیگنڈہ کے تحت پھیلا یا گیا تاکہ ہندوستان میں کے دل و دماغ میں دلت لیڈر کے خلاف نفرت پیدا ہو جائے اور سماج میں اس کی اہمیت اور قدر و منزلت کم ہو جائے۔ بہار میں ہونے والے چارہ گھونالے کو تقریباً تمام ادیبوں اور شاعری نے

موضوع بنایا ہے اور اپنے اپنے طریقے سے بیان کرنے کی سعی کی ہے لیکن زیر الحسن غافل نے جس انداز سے چارہ گھوٹالے کو بیان کیا ہے وہ قدرے مختلف ہے۔ یہ اشعار ملاحظہ ہوں:

یہ مویشی کے مسیحا یہ طیب جانور
کھا گئے چارہ انہیں کا جن کے تھے یہ چارہ گر
زور سے اپنے قلم کے پہلے پھیلائی وبا
پھر چلتا کے لیے مانگی حکومت سے دوا
جو دوائیں دی گئی تھیں جانور کے واسطے
ان کو بھی بازار میں یہ بیچ کر سب کھا گئے

(نظم: چارہ گر، اجنبی شہر۔ زیر الحسن غافل، ص 67)

درج بالا اشعار میں شاعر نے چارہ گھوٹالے میں شامل سبھی سیاستدانوں اور افسروں کی قلعی کھولنے کی کوشش کی ہے۔ یہاں اس نظم کے ذریعہ یہ بھی دکھایا ہے کہ کس طرح سرکاری حکام، سرکاری معیشت کا بے جا استعمال کرتے ہیں۔ کار اور اسکوپر پر چوپایہ جانوروں کی لدائی سے لے کر اس کے چارہ کو بھی اس طرح اسکوپر کا استعمال کرتے ہوئے سرکاری امداد کا بندر بانٹ کرتے ہیں۔ شاعر ایسے حالات سے غافل نہیں ہے اور اس طرح کے معاملات کو عوام کے سامنے بے خوف خطر پیش کرتے ہیں۔

زیر الحسن غافل کی ایک اور مشہور ترین نظم ”رشوت“ ہے۔ سماجی برائیوں میں سے سب سے بڑی برائی رشوت ہے۔ رشوت ایک ایسی بلا ہے جو تقریباً تمام سرکاری اور غیر سرکاری محکموں اور اداروں میں پایا جاتا ہے۔ ہندوستان چونکہ ایک پسماندہ ملک ہے اور یہاں کے بارے میں کہا جاتا ہے کہ کوئی بھی سرکاری یا نیم سرکاری کام بغیر رشوت کے کرنا مشکل ہے۔ بلاک سے لے کر کچھری تک ہر آفس میں رشوت خوری کا بازار گرم ہے۔ اس بلا سے کوئی آفس پاک نہیں ہے۔ جب کوئی شخص رشوت کے خلاف آواز اٹھانے کی کوشش کرتا ہے تو اس کی آواز دبانے اور اس کا کام نہ کرنے کی دھمکی دی جاتی ہے۔ رشوت خوری کی وجہ یہ ہو سکتی ہے کہ وہاں کے مشتری رشوت خوروں کے خلاف کارروائی کرنے میں ناکام ہے۔ زیر الحسن غافل بھی سرکاری ملازمت سے وابستہ

رہے ہیں۔ انہیں آفس میں رشوت خوری کے بارے میں خوب واقفیت ہے۔ اس لیے انہوں نے رشوت جیسی برائی کو اپنی شاعری کا موضوع بنایا ہے۔ انہوں نے اپنی ایک نظم کا عنوان ہی ”رشوت“ رکھا ہے جس میں انہوں نے رشوت کے بارے میں طنز مزاح کے پیرائے میں سماج اور معاشرہ پر قدغن لگانے کی کوشش کی ہے۔ اور اس کی خرابیوں کو اجاگر کیا ہے۔ چند اشعار ملاحظہ فرمائیں:

ہر جگہ نیا روپ نیا نام ہے اس کا
چراہی کی بخشش ہے تو افسر کا ہے تحفہ
کہتے ہیں محبت سے کمیشن اسے وزراء
اور دان سمجھتے ہیں اسے دلش کے نیتا

(نظم: رشوت، اجنبی شہر۔ زیر الحسن غافل، ص 69)

مندرجہ بالا اشعار میں شاعر نے ہندوستانی سماج میں رشوت ستانی اور اس کے پھیلی ہوئی برائی کو اجاگر کرنے کی سعی کی ہے۔

زیر الحسن غافل کی نظموں میں ایک اہم نظم ”بہار کی موجودہ حالت“ ہے۔ آزاد بھارت کے بعد ہی سے ریاست بہار ایک پسماندہ ریاست رہی ہے۔ آزاد بھارت کے بعد جو بھی سرکار آئی کسی نے بھی اپنے وعدے کو پورا نہیں کیا۔ جب بھی الیکشن آتا ہے اس سے پہلے تمام پارٹیاں وعدے پر وعدے کرتی ہے اور بہار کی ترقی کی قسمیں کھاتی ہیں۔ مگر جب اقتدار میں آجاتی ہے تو اپنا وعدہ بھلا دیتی ہے۔ جس کا نتیجہ یہ ہے کہ وہاں کی سڑک اور بجلی کا نظام کبھی ٹھیک نہیں ہوا بلکہ دن بدن سڑک کی حالت بد سے بدتر ہوتی گئی۔ سڑک کا نظام برا ہونے کی وجہ سے بڑی کمپنیاں وہاں جانے سے کتراتے ہیں۔ بہار کی سڑک کے بارے میں کہا جاتا ہے کہ بیل گاڑی میں چلنا اور کار میں چلنا برابر ہے۔ بہار کی سڑک کے بارے میں سیاسی ہنگامہ اور اٹھل پھل کے علاوہ ادبوں اور شاعروں کا بھی موضوع رہا ہے۔

زیر الحسن غافل نے اپنے طنز و مزاح کے ذریعہ نہ صرف سرکار کی حالت کو بیان کیا ہے بلکہ افسر اور سرکار کی پالیسی اور وعدے پر گہرا طنز کیا ہے اور سرکار کے ترقیاتی کاموں کو نشانہ بنایا ہے۔ وہ ”بہار کی موجودہ حالت کے موضوع پر ایک نظم تحریر کرتے ہیں جس میں بہار کی سڑک کی خستہ

حالی کا ذکر کرتے ہیں اور سرکار کی لاپرواہی کو ہدف بنایا ہے۔ چند اشعار ملاحظہ ہوں:

ایسی حالت ہوگی سڑکوں کی اس سرکار میں
بیل گاڑی کا مزہ آنے لگا ہے کار میں
کیوں اسے لے جا رہے ہو تم ابھی سے ہسپتال
جان نیچنے کی ابھی امید ہے بیمار میں

(نظم: بہار کی موجودہ حالت، اجنبی شہر۔ زیر الحسن غافل، ص 70)

زیر الحسن غافل ایک تکلفنہ مزاج شخصیت کے مالک تھے۔ اس لیے انہوں نے بعض نظموں کا ایسا دلچسپ عنوان دیا ہے کہ عنوان سے ظرافت کی بو آتی ہے اور یہ کارنامہ وہی شاعر کر سکتا ہے جو طبعی اعتبار کو دل اور خوش مزاج ہو۔ یہ تو سچ ہے کہ سماج مردوزن سے ہم آہنگ ہے اور دنیا ان ہی کے وجود سے قائم ہے۔ سماج میں دونوں کی اہمیت برابر ہے۔ سماج میں شوہر اور بیوی کا ایک مقدس رشتہ ہے۔ بعض بیوی اپنے شوہر کی حرکتوں سے پریشان ہو جاتی ہے۔ بعض شوہر شراب اور دوسرے لالچی فعل میں مبتلا رہتے ہیں اور گھر آ کر اپنی بیوی کو پریشان اور زد و کوب کا نشانہ بناتے ہیں۔ بعض دفعہ ایسا ہوتا ہے کہ شوہر اپنی بیوی کو مارتا اور پیٹتا ہے اور لعن طعن کرتا ہے۔ اسی وجہ سے بیوی عاجز آ کر اپنے شوہر کے خلاف آواز بلند کرتی ہے اور شوہر کے ظلم و ستم کے خلاف اسٹیج پر بے باکانہ انداز میں اپنی بات رکھتی ہے۔ زیر الحسن غافل نے ”ایٹنی شوہر کا نفرس“ کے عنوان سے ایک نظم لکھی ہے۔ جس کو پڑھنے کے بعد بے ساختہ زیر لب مسکراہٹ آ ہی جاتی ہے۔ شوہر کے خلاف ہونے والے کانفرس کا عورتیں بے صبری سے انتظار کر رہی ہیں۔ زیر الحسن غافل اس منظر کو بڑی خوبصورتی اور طنز یہ انداز میں پیش کیا ہے۔ یہ اشعار ملاحظہ فرمائیں:

ہر طرف سے لعنتیں تھیں شوہر نادار پر
مختلف نعروں سے پر تھے پوسٹر دیوار پر
شوہروں کے ظلم کی تھیں داستاںیں بے شمار
جا بجا چپکے ہوئے تھے اس طرح کے اشتہار

(نظم: ایٹنی شوہر کا نفرس، اجنبی شہر۔ زیر الحسن غافل، ص 72)

درجہ بالا اشعار زیر الحسن غافل کی نظم ”اینٹی شوہر کانفرنس“ سے ماخوذ ہے۔ شاعر نے اس نظم میں مرداساس معاشرے میں عورتیں یا بیویوں کی صورت حال کا جائزہ لینے کی سعی کی ہے۔ عورتوں کے اندر پیدا ہونے والی کم مائیگی کا احساس بڑھانا اور پھر اس سے پیدا ہونے والے مسائل کا ذکر اس نظم میں پوری طرح اجاگر ہوتا ہے۔

ہندوستانی سیاست دانوں میں ایک چیز بہت زیادہ پائی جاتی ہے۔ ہر سیاست داں کا میڈیا میں آنے، انٹرویو دینے اور اخبار میں چھپنے کا بہت شوق ہوتا ہے۔ کسی بھی موضوع پر اور کسی بھی مسئلے پر ہندوستانی سیاست داں بیان اور انٹرویو دینے کے لیے تیار رہتے ہیں۔ کبھی دیکھتے ہی اس کے بیان میں تیزی اور شدت پیدا ہو جاتی ہے، ہر سیاست داں اپنی کامیابیوں کا شمار کرتا ہے اور اپنی ناکامیوں کو چھپاتا ہے۔ جب ان سے سوال کیا جاتا ہے کہ آپ نے پچھلے الیکشن میں جو وعدے کیے تھے وہ ابھی پورے نہیں کیے تو وہ پھر سے وعدے کرتا ہے کہ ایک بار اگر موقع مل جائے تو وہ تمام ترقیاتی کام کروادیں گے۔ علاقہ کی سڑک، بجلی اور دوسری چیزوں کا نظام بہتر ہو جائے گا۔ لیکن عام طور سے ہوتا یہ ہے کہ جب ایک ہی لیڈر کو دو بار موقع مل جاتا ہے، تب بھی وہ اپنا وعدہ پورا نہیں کرتا ہے، غریب عوام اور سیدھے سادے لوگوں کو بیوقوف بنا دیتا ہے۔ اس منظر کو زیر الحسن غافل نے بڑی خوبصورتی اور بہتر ڈھنگ سے اپنی نظم ”ایک لیڈر سے انٹرویو“ میں بیان کیا ہے۔ چند اشعار پیش نظر ہیں:

ہر طرف ہے تنگ دستی ہر طرف افلاس ہے
قوم کے دکھ درد کا کچھ آپ کو احساس ہے؟
قوم کے ہی غم نے اتنا کر دیا لاغر مجھے
غم غلط کرنے کو پینا پڑتا ہے اکثر مجھے
قوم کا حال زبوں جب بھی ستاتا ہے مجھے
بوتلوں سے رم کے ہی آرام آتا ہے مجھے

(نظم: ایک لیڈر سے انٹرویو، اجنبی شہر۔ زیر الحسن غافل، ص 73)

ہندوستانی سیاست دانوں کے دلیہ کو شاعر نے اپنی نظم ”ایک لیڈر سے انٹرویو“ میں

دکھانے کی کوشش کیا ہے۔ کس طرح لیڈر وعدہ کرتے ہیں۔ پھر وعدہ خلافی کرتے ہیں۔ اس کا نقشہ بھر پور طریقے سے شاعر نے کھینچا ہے۔

ہندوستان ایک جمہوری ملک ہے، جہاں ہر پانچ سال کے بعد الیکشن ہوتا ہے اور الیکشن کو ایک تہوار کے طور پر منایا جاتا ہے۔ جب ہی الیکشن کا اعلان ہوتا ہے پورے ہندوستان میں جوش و خروش ماحول پیدا ہو جاتا ہے۔ اور وہ اپنی اپنی پسندیدہ پارٹیوں کی جیت کی امید کرتے ہیں اور عوام سے اپنی پسندیدہ پارٹی کی حمایت میں ووٹ مانگتے ہیں۔ الیکشن کا وقت آتے ہی جگہ جگہ پروگرام کا انعقاد ہوتا ہے اور سیاست داں پروگرام میں حصہ لیتے ہیں اور اپنی جیت کے لئے عوام سے ووٹ مانگتے ہیں۔ گویا الیکشن ہندوستان میں ایک تہوار کا روپ اختیار کر چکا ہے۔ ہر نئے الیکشن میں لیڈر کچھ نیا وعدہ کرتا ہے اور اپنی پارٹی کو اقتدار میں لانے کے لیے ہر ممکن کوشش کرتا ہے۔ زیر الحسن غافل نے ”نیا الیکشن“ کے عنوان سے ایک نظم لکھی ہے جس میں الیکشن کے مناظر کو پر لطف انداز میں بیان کیا ہے۔ چند اشعار مندرجہ ذیل ہیں:

حلوہ ہے نہ پوری نہ مٹھائی نہ مرغن
ہم نے تو کبھی دیکھا نہیں ایسا الیکشن
گردش ہے ستاروں کی ہیں تقدیر کے پھیرے
منہ تاکتے ہی رہ گئے سب بوتھ لٹیرے
کل تک جو گرجتے تھے وہ لیڈر ہوئے خاموش
ٹنڈن نے بنا ڈالا ہر اک شیر کو خرگوش

(نظم: نیا الیکشن، اجنبی شہر۔ زیر الحسن غافل، ص 79)

شاعر نے مذکورہ بالا اشعار میں الیکشن کمیشن اور اس کے افسران کی طاقت و اہمیت کو اس نظم میں اجاگر کرنے کی سعی کی ہے اگر الیکشن کمیشن مضبوط ہو تو بڑے سے بڑا سیاسی لیڈر عام آدمی کی مانند نظر آنے لگتا ہے۔ یعنی شیر بھی خرگوش ہو جاتا ہے۔ عوام اپنی مرضی سے آزاد نہ طور سے کسی کو بھی ووٹ دیتی ہے۔

زیر الحسن غافل خود جج کی حیثیت سے برسوں کام کیا تھا۔ ان کا اپنا تجربہ و مشاہدہ بے

شاعر رہا ہوگا۔ اس تجربے کی روشنی میں انہوں نے یہ نظم ”منصف صاحب“ تحریر کی ہے۔ شاعر نے یہاں منصف کی کمیوں اور خوبیوں کو مختلف طریقے سے بیان کیا ہے۔ وہ اس نظم میں فرماتے ہیں کہ صرف پانی میں رہنے والا گھونگھا ہی اپنے اور خول نہیں ڈالے رہتا ہے بلکہ انسانی صورت میں مصنف بھی اپنے چہرے پر خول ڈالے رہتا ہے۔ دنیا کے تمام رشتوں کو محسوس کرتا ہے مگر اس کا اظہار نہیں کرتا ہے۔ کچھ اشعار ملاحظہ کیجئے:

خول میں اپنے گھونگھے ہی نہیں رہتے ہیں
 اک اور بھی مخلوق ہے منصف جیسے کہتے ہیں
 ڈال کر چہرے پہ اپنے خود فریبی کی نقاب
 اپنی دنیا میں ہی رہتے ہیں گن عزت مآب
 اپنی آنکھوں پہ چڑھا کر عینک وہم وقیاس
 چور کی داڑھی میں یہ کرتے ہیں تنکے کی تلاش
 (نظم: منصف صاحب، اجنبی شہر۔ زیر الحسن غافل، ص 84)

مذکورہ بالا اشعار میں شاعر نے مصنف ہونے کی ساری خصوصیات بیان کیا ہے۔
 زیر الحسن غافل کی ایک اور نظم جو فیض کی نظم ”مجھ سے پہلی سی محبت میرے محبوب نہ مانگ
 “ کی پیروی میں لکھی گئی ہے۔ ”پیروڈی“ کے عنوان سے ان کے مجموعے ”اجنبی شہر“ میں شامل ہے۔
 ایسا لگتا ہے کہ فیض احمد فیض کی نظم ”مجھ سے پہلی سی محبت میرے محبوب نہ مانگ“ رومانی ہے لیکن
 فیض نے جلاوطنی کے زمانے میں اس نظم کو تحریر کیا ہے اور اس نظم میں محبوب سے مراد وطن عزیز ہے۔

میں نے سمجھا کہ تو ہے تو درختاں ہے حیات
 تو جوئل جائے تو تقدیر گلوں ہو جائے
 یوں نہ تھا، میں نے فقط چاہا تھا یوں ہو جائے
 (نسخہ ہائے وفا۔ فیض، ص 61)

اس میں فیض احمد نے وطن سے اپنی اٹوٹ محبت کا اظہار کیا ہے یہاں گوشت پوست کا انسان
 نہیں ہے۔

زیر الحسن غافل نے اسی نظم کی پیروڈی کی ہے مگر اس میں عائلی زندگی، گھریلو معاملات بیوی بچوں کا ذکر کرتے ہوئے اس کے حسن و جمال اور اپنے مسائل کو بھی بیان کیا ہے:

کیا دیا تو نے مجھے شادی کی جھنجھٹ کے سوا
حاصل عشق ہے کیا روز کی کھٹ پٹ کے سوا
مجھ سے پہلی سی محبت میرے محبوب نہ مانگ
فکر راشن کا لگا رہتا ہے تنہائی میں
کس طرح پیار کی باتیں کروں مہنگائی میں
مجھ سے پہلی سی محبت میرے محبوب نہ مانگ

(نظم: پیروڈی، اجنبی شہر۔ زیر الحسن غافل، ص 85)

فیض کی نظم اور زیر الحسن غافل کی نظم جو پیروڈی کی شکل میں ہمارے سامنے آتی ہے نمایاں فرق ہے۔ فیض اپنی اور اپنے سے جڑے ہوئے وطن سے محبت کا بھرپور اظہار کرتے ہیں لیکن ٹھیک اس کے برعکس زیر الحسن غافل نے پیروڈی کرتے ہوئے گھریلو زندگی میں شامل بیوی، بچوں، بازار، مہنگائی، بیوی کی ڈانٹ راشن کی فکر اور مہنگے ہوتے ہوئے راشن کا ذکر کرتے ہیں۔

غافل کی ایک اور نظم 'نسخ لیدری' ہے۔ اس میں شاعر لیدر ہونے یا بننے کی ساری حدیں پار کرنے اور ان کی خود غرضی اور چھوٹے وعدوں کا ذکر کرتے ہیں۔ لیدر بننے کے لیے بے حیائی، خود غرضی، جھوٹے وعدے، عرق ریا کاری، ختم کینہ، حرص و ہوس، روغن موقع پرستی، طوطا چاشمی، فتنہ پروری، بے وفائی، بہر و بیابان، کینہ پروری، بے ایمانی، جنگ نظری، مجنون کشافت و خباثت۔ سچ کو سامنے لانا عہد و وفا کا پورا نہ ہونا یا کرنا دیانت داری سے بچتے رہنا یا اس جیسے اوصاف کا اپنے اندر پیدا کرنا ہی لیدر بننے کے نسخہ کو پوری طرح ظاہر کرتا ہے۔

زیر الحسن غافل کی نظموں کے مطالعہ سے یہ محسوس ہوتا ہے کہ نئے موضوعات پر ان کی نظمیوں بڑی عمدہ اور بے حد فکر انگیز ہے۔ وہ حالات حاضرہ کو پیش نظر رکھتے ہیں اور ماضی کی پیروی کرتے ہوئے اعتدال اور توازن کا دامن بھی ہاتھ سے نہیں چھوڑتے ہیں۔ وہ بڑی متانت اور سنجیدگی سے نئے نئے موضوعات پر نظمیں لکھتے ہیں۔ ان کی نظموں میں جہاں ذاتی مسائل کا ذکر

ہوتا ہے وہیں اجتماعی مسائل پر بھی ان کی نظر گہری ہے۔ ریبرالٹسن کا وصف یہ ہے کہ انہوں نے کبھی بھی ذاتی مسائل کا ذکر کرتے ہوئے ندامت کے احساس سے نہیں گزرتے اور ساتھ ہی شرمندگی بھی محسوس نہیں کرتے۔ ان کی نظموں کے مطالعے سے ظاہر ہوتا ہے کہ وہ مشرقی تہذیب، لگا جمنی تہذیب کے دلدادہ ہیں۔ اکبر الہ آبادی نے جو مغربی تہذیب کی دلدادہ شخصیات ہیں اور جو مغربی تہذیب پر کاری ضرب لگاتے ہیں اور مشرقی تہذیب کی عمدگی اور اس کی اچھائیوں کے لیے کوشاں رہتے ہیں۔ اس کا ذکر ریبرالٹسن بڑی خوبصورتی سے پیش کرتے ہوئے نظر آتے ہیں۔ ان کی نظمیں 'صاحب دیوان' ایک شاعر کی لاچاری اور بے بسی کا درد ہے خوشامد سے شاعر کا دیوان تو شائع ہو جاتا ہے لیکن وہ ردی کی قیمت رکھتا ہے ان کی نظموں میں تہذیبی، معاشرتی اور سیاسی ماحول کی خرابیاں اور سرگرمیوں کو منظر عام پر لانے کی ایک غیر معمولی کوشش ملتی ہے۔

☆☆☆